

قال اللہ تعالیٰ: (أَلَا لِلَّهِ الدِّينُ الْخَالِصُ) [الزمر: ۳]  
خبردار! اللہ تعالیٰ ہی کے لئے خالص عبادت کرنا ہے۔

# اسلام خالص کیا ہے؟

مولوی محمد اسماعیل زرتاگر

[حیدرآباد، دکن]



|               |   |
|---------------|---|
| نام :         | اسلام خالص کیا ہے؟  |
| مرتب :        | محمد اسماعیل زرتار رحمۃ اللہ علیہ                             |
| سن طباعت :    | مارچ ۲۰۰۸ء  |
| تعداد اشاعت : | ۵۰۰۰  |
| مطبع :        | محمود اینڈ کمپنی - ممبئی ۳                                    |
| ملنے کا پتہ : | مکتبہ السنہ   |
|               | ۲۴، کیو، باؤلا منزل، درگاہ اسٹریٹ، ماہم، ممبئی - ۴۰۰۰۱۶       |
| برانچ :       | ۱۲ رگھوگھاری محلہ، پہلی کراس گلی، بھنڈی بازار، ممبئی - ۴۰۰۰۰۳ |
| فون :         | 9920423639<br>9870771723                                      |
| ویب سائٹ :    | www.qsep.com  |
| ای میل :      | maktabahassunnah@hotmail.com                                  |





بِسْمِ اللّٰهِ الرَّحْمٰنِ الرَّحِیْمِ

## پیش لفظ

نحمدہ ونصلی علی رسولہ الکریم..... اما بعد

قبل اس کے یہ رسالہ ”اسلام خالص کیا ہے“ کئی بار شائع ہو کر منظر عام پر آچکا ہے۔ اور عوام الناس بھی اسکے مطالعے سے استفادہ کر چکے ہیں۔ اب یہ اپنی نئی کتابت و نئے سرورق (ٹائٹل) سے آراستہ ہو کر پھر منظر عام پر آ رہا ہے۔ اس لئے رسالہ کا مقصد اتنا ہے کہ عوام موجودہ مسلکی جھگڑوں کی ابتداء کو سمجھیں اور صحیح دین خالص کی طرف رجوع کریں۔

اس رسالہ کی تبلیغ اور نشر و اشاعت میں جن مخیر حضرات کا مالی تعاون رہا ہے۔ اللہ تعالیٰ ان کو اس کا خیر کا اجر عظیم عطا کرے۔

آمین

محمد اسماعیل زرتا گر رحمۃ اللہ علیہ



## حمد

سب تعریف اللہ کو سزاوار ہے جو رب العالمین ہے، کل کائنات وزمین و  
 آسمان کا حقیقی مالک ہے، وہی کل کائنات پر متصرف و محیط ہے۔ وہ اکیلا اور وحدہ  
 لا شریک ہے۔ پاک و بے عیب ہے وہ سمیع و علیم اور بصیر ہے۔ سب کا پالنے والا ہے۔  
 وہ دن رات، چاند سورج اور ستاروں کا مالک ہے۔ سمندر اور اس کے اندر کی کل  
 مخلوقات پر قادر ہے۔ ہم سب اس کے در کے محتاج، فقیر و غلام ہیں۔ ہم اس کی  
 تعریف کرنے سے قاصر ہیں، جس قدر تعریف کی جائے کم ہے۔ اللہ تعالیٰ کا بڑا فضل  
 و کرم ہے کہ اس نے ہم میں آخری پیغمبر رحمۃ للعالمین حضرت محمد ﷺ کو مبعوث فرمایا اور  
 ہم کو خیر امت کے لقب سے نوازا۔ اس نعمت عظمیٰ کا جس قدر شکر ادا کریں کم ہے۔



## لمحۂ فکر

آج کل کے بعض مسلمان قرآن و حدیث پر عمل کرنے والوں کو نیا فرقہ و نیا مذہب کے نام سے یاد کرتے ہیں۔ اور پھر اس سے متجاوز ہو کر چاروں اماموں میں سے کسی ایک امام کی تقلید نہ کرنے والوں کو غیر مقلد و خارج از اسلام کے لقب سے نوازتے ہیں اور نہ معلوم کیا کیا خطابات چسپاں کرتے ہیں۔ آخر اس قرآن و حدیث پر عمل کرنے کی بنیاد کب سے ہے؟

عوام الناس کی آگاہی کیلئے یہ رسالہ مستند سنہ واری پیش کیا جا رہا ہے۔ اور اس رسالہ کا مقصد صرف ہر نوعیت کی ابتدائی سن کو ہٹلانا ہے کہ قرآن و حدیث پر عمل کب سے ہے اور تقلید شخصی اور نسبت ائمہ مذاہب اربعہ کب سے اور یہ کس طرح اسلام میں داخل کئے گئے ہیں؟ نیز تدوین حدیث و تدوین فقہ کب سے ہوئی ہے؟ اس کے علاوہ اقوال ائمہ کو پیش کر کے تفصیل کے ساتھ لکھا گیا ہے تاکہ تقابل کیا جائے کہ قدیم اور جدید کیا ہے؟ اکثر علماء سلف نے فرقوں کی نسبت بڑی بڑی ضخیم کتابیں تصنیف کر کے پیش کی ہیں لیکن ہمیں ان تفصیلات میں جانا نہیں ہے۔

برادران ملت! میری آپ سے صرف یہی گزارش ہے کہ اخلاص کی



بنیاد پر عصبيت کو ہٹا کر اصلاحی نقطہ نظر سے انصاف کے پیش نظر غور و فکر اور قدیم و جدید کا جائزہ لیں۔

ہمارے نبی محترم تاجدارِ مدینہ حضرت محمد ﷺ کا دور نبوت مکی و مدنی ۲۳ سال اور دورِ خلفائے راشدین ۳۰ سال اور دورِ صحابہ کرام تقریباً ۶۰ سال، اس طرح جملہ تقریباً ۱۱۰ھ تک رہا۔ وہ سب کے سب مسلمان وحی الہی قرآن و سنت رسول و ارشادات حضرت محمد ﷺ کی اتباع کرتے تھے۔ یعنی قرآن و حدیث پر ان کا عمل تھا۔ یہ پہلی صدی کے مسلمان اسلام کے پروانے و شیدائی لاکھوں کی تعداد میں تھے۔ ان کی نسبت ایک سوال خود بخود پیدا ہوتا ہے کہ وہ مسلمان کس امام کے مقلد تھے؟ اور کس امام کی نسبت سے پکارے جاتے تھے؟ کیا وہ مسلمان حنفی، مالکی، شافعی، حنبلی تھے؟

دوسرا سوال یہ پیدا ہوتا ہے کہ کیا ان ائمہ کے علیحدہ علیحدہ مذاہب اس وقت رائج تھے؟ تیسرا سوال یہ ہوتا ہے کہ پہلی صدی کے مسلمان امت رسولِ خلفائے راشدین و صحابہ کرام جو قرآن و حدیث پر عمل کرتے تھے تو بقول آج کل کے بعض مسلمان یہ الزام ان پر بھی عائد ہو سکتا ہے؟

ان ہر سہ سوالات کا جواب لازماً و کلیتاً و تسلیماً نفی میں ہوگا۔ کیونکہ پہلی صدی میں ائمہ اربعہ کا نام و نشان ہی نہ تھا اور نہ ان کی ولادت ہی ہوئی تھی۔ ایسی صورت میں یہ بات مسلمہ ہو گئی کہ تقلید شخصی و نسبت ائمہ اور مذاہب ائمہ کا پہلی صدی میں وجود نہ تھا اس کی تصدیق دو پہر کے سورج کی طرح ائمہ اربعہ کی سن ولادت سے ہوتی ہے۔ چنانچہ حضرت امام ابو حنیفہؒ ۸۰ھ میں پیدا ہوئے



اور حضرت امام مالکؒ ۹۳ھ میں پیدا ہوئے اور دیگر ائمہ حضرت امام شافعیؒ و حضرت امام احمد بن حنبلؒ دوسری صدی میں پیدا ہوئے ہیں۔ پس ایسے بے بنیاد الزام لگانے والوں کو توبہ کرنی چاہیے اس طرح کی گستاخی سے باز آ جانا چاہیے۔ نہ معلوم اس قسم کے لوگ قیامت کے دن کیا جواب دیں گے؟ جبکہ دنیا میں ان کا کوئی جواب نہیں۔

اس تفصیل سے صاف ظاہر ہے کہ :

اسلام نام ہے۔ قرآن و حدیث پر عمل کرنے کا

اسلام محدود ہے قرآن و حدیث کے دائرہ میں

اسلام مکمل دین ہے اس کی تصدیق وحی الہی قرآن سے ہوتی ہے۔

اللہ تعالیٰ نے ہمارے نبی محترم محمد ﷺ کے حجۃ الوداع کے موقع پر یہ آیت کریمہ

﴿الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمُ

الاسلام دینا﴾ آج میں نے تمہارا دین کامل کر دیا اور تم پر اپنی نعمت پوری کر دی ہے

اور میں نے اسلام کو تمہارا دین پسند کیا ہے (مائدہ: ۳) نازل فرما کر اسلام کے مکمل

ہونے کی مہر لگا دی اس کا کوئی مسلمان انکار نہیں کر سکتا۔ لہذا اس آیت کریمہ کی موجودگی

میں کسی مسلمان امتی کو ہرگز یہ حق نہیں ہو سکتا کہ اسلام میں کوئی نئی چیز داخل کرے یا

کوئی چیز خارج کرے یا کسی چیز کی کمی سمجھ کر اضافہ کرے۔ اگر کوئی امتی اسلام میں اس

قسم کی دخل اندازی کرے گا تو وہ نعوذ باللہ اس آیت کریمہ کا منکر ہوگا۔ اور ایسے لوگوں

کا قیامت میں کیا حشر ہوگا؟ غور کریں۔



اللہ تعالیٰ نے قرآن کریم میں بار بار تاکید کے ساتھ کئی جگہ فرمایا:  
﴿وَاطِيعُوا اللَّهَ وَاطِيعُوا الرَّسُولَ﴾ (تغابن: ۱۲) ”اطاعت کرو اللہ کی اور  
اطاعت کرو رسول کی“۔

اور ارشاد نبوی ہے موسیٰ علیہ السلام کی امت میں ۷۲ فرقے تھے۔ میرے بعد  
میری امت میں ۷۳ فرقے ہوں گے جن میں ۷۲ فرقے دوزخی ہوں گے اور ایک  
فرقہ جنتی ہوگا۔ صحابہ کرامؓ نے دریافت کیا یا رسول اللہ ﷺ وہ کونسا فرقہ ہوگا؟ آپ  
نے فرمایا: (ما انا علیہ واصحابی) جس راہ پر میں ہوں اور میرے صحابہؓ۔ پس  
جبکہ ہمارے نبی محترم حضرت محمد ﷺ نے جنت کے راستے کی پہچان صاف طور پر  
بتلا دی ہے تو پھر ہم کو دوسرے راستے کی ضرورت باقی نہ رہی۔ اس کے باوجود اگر کوئی  
شخص کسی امتی کے طور طریقے کو ترجیح دیتا ہے اور اس پر عمل کرتا ہے تو وہ کس مقام کو  
حاصل کرتا ہے خود اپنی عقل سلیم سے فیصلہ کر لے۔

میرے عزیز دوستو! اس سے صاف معلوم ہوا کہ اسلام خالص، قرآن  
و حدیث ہے۔ اس پر عمل کرنے والا فلاح دارین کا مستحق ہے۔ یہ ابتداء اسلام سے  
ہے، کوئی نیاندہب نہیں ہے۔ اور نہ نیا فرقہ بلکہ ایک جماعت ہے جو قرآن و حدیث  
پر عمل کرتی ہے۔

اب تدوین حدیث کی نسبت عرض کرنا ہے کہ حدیث کی تدوین مبارک عہد نبوتؐ  
میں ہوئی ہے حدیث کا ضخیم مجموعہ عہد نبوتؐ میں موجود تھا۔ اس کے بعد ایک  
دوسرے سے خلفائے راشدینؓ اور صحابہ کرامؓ کے پاس منتقل ہوتا رہا کسی



نے لکھ لیا تو کسی نے زبانی یاد کر لیا۔ اگر یہ نہ ہوتا تو قرآن عظیم الشان اور حدیث رسول اللہ پر عمل کرنا ناممکن تھا لہذا پہلی صدی میں حدیث کا مجموعہ پایا جانا مسلمہ ہے۔ اس کے بعد دوسری صدی میں ائمہ اربعہ و محدثین نے مزید حدیثوں کو جمع کر کے کتب حدیث لکھی ہیں۔ یہ امر تو مسلمہ ہے سارے عالم کے علمائے کرام خاص و عام اس کی تصدیق کرتے ہیں اور اس سے متفق ہیں۔

دوسری اور تیسری صدی کا دور ائمہ و محدثین کا رہا اس وقت اگر کوئی مسئلہ درپیش آتا تو لوگ ائمہ سے مراجعت کرتے وہ قرآن و حدیث سے یا اپنی رائے و قیاس پیش کرتے ہوئے خوف خدا اور تقویٰ کی بناء پر صاف ارشاد بھی فرماتے تھے کہ اگر یہ قرآن و حدیث کے خلاف ہو تو اسے چھوڑ دو، اس لحاظ سے گویا سب کے سب ائمہ اور اس دور کے مسلمان قرآن و حدیث پر ہی عمل کرتے تھے۔ تمام ائمہ نے اچھی اور سچی باتیں کہی ہیں۔ ان کے اقوال قابل احترام ہیں جو آگے رسالے میں پیش ہیں۔ وہ ائمہ عابد و متقی، پرہیزگار و موحد متبع سنت قرآن و حدیث کے پابند سلف صالحین کا نمونہ تھے۔ کسی نے بھی اپنی تقلید شخصی و نسبت فرقہ بندی کے لئے نہیں فرمایا اور نہ ہی کوئی اپنی طرف سے علیحدہ علیحدہ مذہب مرتب کر کے رائج کیا۔ لہذا ان کے اقوال کے مطابق

اگر ہو مقلد تو عمل کر کے بتاؤ

بنتے ہو وفادار تو وفا کر کے بتاؤ

اللہ تعالیٰ ائمہ کی قبروں کو نور سے بھر دے اور انہیں اپنی رحمت سے نوازے آمین۔



میرے عزیز بھائیو! پہلی صدی تو کیا تیسری صدی میں بھی تقلید شخصی و نسبت ائمہ کے نام کا فرقہ حنفی، مالکی، شافعی، حنبلی کا وجود نہ تھا ہوش و حواس سے کہو کہ نیا کیا ہے؟ اور پرانا کیا ہے؟

چوتھی صدی سے تقلید شخصی کی ابتداء ہوئی مگر نسبت ائمہ نام کے فرقوں کا وجود عمل میں نہ آیا۔ اس مقام پر بھی یہ بات تسلیم کرنا ہوگی کہ چوتھی صدی میں بھی اس نسبت ائمہ کا نام منظر عام پر نہ تھا۔

سنہ واری کا لحاظ کرتے ہوئے اب کتب فقہ کی ابتدا کو پیش کیا جا رہا ہے اس کے بعد تقلید شخصی کی نسبت مزید آگے تفصیل پیش کی جائے گی۔

فقہ کی پہلی کتاب قدوری ۴۲۸ھ میں لکھی گئی ہے اس کے بعد اور کتب فقہ لکھی گئیں اس طرح کتب فقہ کی تدوین پانچویں صدی سے ہوئی۔ تقابل کریں کہ تدوین حدیث کی بنیاد ابتداء اسلام سے ہی ہے اور اسلام کی بنیاد قرآن و حدیث ہے۔ لہذا قرآن و حدیث پر عمل قدیم سے ہونا اظہر من الشمس ہے۔ تقلید شخصی کی نسبت مزید تفصیل یہ ہے کہ چوتھی صدی یا چھٹی صدی تک تقلید کا سلسلہ جاری رہا۔ جب اس کی رفتار روز بہ روز بڑھتی گئی تو اس وقت کے سلاطین کا میلان بھی تقلید کی جانب ہوتا گیا۔ یہاں تک کہ ۶۶۵ھ میں سلاطین کی جانب سے اکثر مقامات پر فرقہ بندی کے ساتھ نسبت ائمہ و مذاہب حنفی، مالکی، شافعی، حنبلی کے چار قاضی مقرر ہوئے لہذا ساتویں صدی سے ان ناموں کی نسبت منظر عام پر آئی اور تقلید شخصی کا آغاز ہوا۔ ان نئے فرقوں اور مذہبوں کو اس طرح ساتویں صدی میں داخل اسلام کیا



گیا۔ غور کرنے کی ایک خاص بات یہ ہے کہ ساتویں صدی میں ایک خالص اسلام کے چار حصے کر کے کتب فقہ کو مذہب ائمہ ترتیب دے کر ایک ایک حصہ مذہب کا مقلدین ائمہ نے اختیار کر لیا۔ اس پر طرہ یہ کہ اس کو قدیم، اور ابتداء اسلام سے ساتویں صدی تک کے قرآن و حدیث پر عمل کرنے والوں کو جدید کہنے کی جرأت کرنے لگے یہ کس قدر نا انصافی کی بات ہے۔

خوب یاد رکھو اور یقین کرو کہ آخرت کی پہلی منزل قبر ہے جسے آخرت کے امتحان کا پہلا پرچہ کہنا بے جا نہ ہوگا۔ اللہ تعالیٰ کی طرف سے تین سوالات کئے جائیں گے جن میں ہر گز نہ پوچھا جائے گا کہ تیرا مذہب کس امام کا ہے؟ اور تیرا امام کون ہے؟ بلکہ تین سوالات وہی ہوں گے جو ہمارے نبی محترم اللہ کے رسول حضرت محمد ﷺ نے بتلائے ہیں کہ:

من ربک ؟ تیرا رب کون ہے؟  
ما دینک ؟ تیرا دین کیا ہے؟

ما هذا الرجل الذی کان فیکم ؟ تیرا نبی کون ہے؟

ان کے جوابات یوں دینے ہوں گے اور یہ جوابات بھی اللہ کے رسول نے واضح فرمادیئے ہیں:

ربی اللہ میرا رب اللہ ہے۔

دینی الاسلام میرا دین اسلام ہے

میرے نبی اللہ کے بندے و رسول حضرت محمد مصطفیٰ ہیں۔ (احمد)



اس طرح قبر کے سوالات کے جوابات سے کامیابی ہوگی اور عذاب قبر سے نجات ملے گی یہ صحیح جوابات اسی کو نصیب ہوں گے جس نے دنیا کی زندگی میں خالص اسلام پر عمل کیا ہو۔ اور اگر اس کے برخلاف عمل ہو تو ظاہر ہے کہ جوابات بھی خلاف ہوں گے۔ ایسی صورت میں عذاب قبر قیامت تک ہوتا رہیگا۔ اس کے بعد روز محشر آئے گا تو وہاں سب کے سب جمع ہوں گے ہر ایک اپنے اپنے عمل کے مطابق سزا جزا پائے گا اس وقت کوئی کسی کے کام نہ آئے گا البتہ عمل صالح (بموجب قرآن و حدیث) نجات کا ذریعہ ہوگا۔ ارشاد نبویؐ ہے (روز محشر) میں اپنے حوض (کوثر) پر سب سے پہلے پہنچوں گا جو میرے پاس سے گزرے گا وہ اس حوض کا پانی پئے گا اور جس نے پی لیا وہ کبھی پیاسا نہ ہوگا۔ کچھ لوگ میرے پاس آئینگے جن کو میں پہچانتا ہوں گا اور وہ بھی مجھے پہچانتے ہوں گے، ان کو میرے پاس آنے سے روک دیا جائے گا میں کہوں گا، یہ میرے امتی ہیں، تو مجھ سے کہا جائے گا۔ ”آپ نہیں جانتے کہ آپ کے بعد ان لوگوں نے کیا کیا نئی نئی باتیں دین میں نکالی تھیں، تو میں کہوں گا، سحقا سحقا لمن غیر بعدی۔ دوری ہو، دوری ہو،“ یعنی ایسے لوگوں کو میں اپنے پاس سے دھتکار دوں گا۔ (بخاری و مسلم)

اور ایک دوسری روایت کا خلاصہ یہ ہے کہ حشر کے روز تمام لوگ مل کر حضرت آدم علیہ السلام کے پاس حاضر ہو کر کہیں گے کہ آپ اللہ تعالیٰ کے پاس ہماری سفارش کیجئے وہ کہیں گے کہ میں اللہ تعالیٰ کے سامنے جانے سے ڈرتا ہوں، تمہاری سفارش کرنے کو تیار نہیں ہوں، تم سب فلاں فلاں کے پاس جاؤ۔ تو پھر تمام



لوگ حضرت نوحؑ و حضرت ابراہیمؑ و حضرت موسیٰؑ و حضرت عیسیٰؑ کے پاس جائیں گے۔ وہ سب کے سب یہی کہیں گے اللہ تعالیٰ کے سامنے جانے سے ہم ڈرتے ہیں اور ہم اس لائق نہیں ہیں کہ تمہاری سفارش کریں۔ تم سب آخری نبی محمد ﷺ کے پاس جاؤ چنانچہ آخر میں حضرت محمد ﷺ کے پاس حاضر ہوں گے تو آپ سفارش کرنے پر آمادہ ہو کر دربار خداوندی کے مقام محمود میں سجدہ ریز ہوں گے۔ اور دعا کریں گے اللہ کی اجازت سے شفاعت کر کے جنت میں پہنچائیں گے۔ (بخاری)

ان روایات سے صاف ظاہر ہے کہ آپ کوثر اور شفاعت رسول ﷺ ان لوگوں کو ہی نصیب ہوگی جنہوں نے آپ کی فرماں برداری کرتے کرتے آخری سانس چھوڑی ہوگی۔

غور کرو! جب اللہ تعالیٰ کے مخصوص پیغمبروں سے کسی کی سفارش نہ ہو سکی تو پھر ہمارا امتی کا کیا شمار، کس گنتی میں، غرض کہ صرف ہمارے نبی محترم حضرت محمد ﷺ ہی سفارشی ہوں گے۔ لہذا اسلام خالص یہی ہے کہ ہم متبع رسول ہوں قرآن و حدیث پر عمل کریں اس میں دین و دنیا اور آخرت کی بھلائی ہے تقلید شخصی کی نسبت بلحاظ سنہ واری مزید تفصیل یہ ہے کہ ساتویں و آٹھویں صدی میں تقلید کا دور ترقی پر رہا۔ چونکہ سلاطین کی پشت پناہی تھی، نویں صدی کی ابتداء میں سلطان فرج بن برقوق نے مکہ معظمہ بیت اللہ شریف کے احاطہ میں مصلیٰ ابراہیمی کے علاوہ چار مصلے حنفی، مالکی، شافعی، حنبلی مذہب کے نام سے قائم کر دیئے۔ حالانکہ ابتداء اسلام سے نویں صدی



تک صرف ایک ہی مصلیٰ ابراہیمی تھا اس طرح یہ نئے چار مصلے بزور سلطان اسلام میں داخل کئے گئے۔

یہ مصلے نویں صدی سے تیرھویں صدی تک برقرار رہے۔ مقلدین اپنے اپنے مصلے پر منسوب شدہ عقائد کے امام کے ساتھ نماز ادا کرتے رہے ایک مصلے کے بعد دوسرے مصلے پر نماز ادا کرنے کا انتظام تھا۔

چودھویں صدی ۱۳۴۳ھ میں شاہ عبدالعزیز بانی سعودی حکومت نے اسلام میں نئے داخل شدہ ان چاروں مصلوں کو برخاست کر کے حسب سابق صرف ایک مصلیٰ ابراہیمی کو اپنے مقام پر قائم رکھا جو ابتداء اسلام سے تھا۔ جو آج تک ہے اسی مصلیٰ ابراہیمی سے جملہ نمازیں ادا ہوتی ہیں آج کل کے حجاج کرام سے اس کی تصدیق کی جاسکتی ہے۔

برادران ملت! ان تمام واقعات کی تصریحات سے یہ نتیجہ برآمد ہوتا ہے کہ قرآن حدیث پر عمل کرنے والے حق پر ہیں اور ابتداء اسلام سے اب تک اس پر قائم و موجود ہیں تا قیامت یہ جماعت باقی رہے گی۔

آج کل کے بعض مسلمانوں کی مثال گنبد میں آواز لگانے والوں کی طرح ہے، ان کی آواز لوٹ کر ان پر ہی چسپاں ہوتی ہے وہ اپنے کو قدیم اور دوسروں کو جدید کہنے والے خود جدید ہو کر منظر عام پر آگئے گویا الزام عائد کرنے والے خود اپنے آپ الزام کے مستحق ہو گئے۔

میرے مسلم بھائیو! مسلمان ہونے پر یہ لازم ہوتا ہے کہ قرآن و حدیث



پر عمل کریں اس کے بغیر مسلمان ہونے کا دعویٰ باطل ہے ابتداء اسلام کے مسلمان کا اور اس وقت سے لیکر آج تک کے مسلمان کا عقیدہ ایک ہے یہ کہ اللہ ایک، قرآن ایک، رسول ایک، پھر آج ہم سب مسلمانوں کو کیا ہو گیا کہ اسلام خالص قرآن و حدیث پر عمل کر کے دین و دنیا اور آخرت کی بھلائی حاصل نہ کریں۔ کیا آج اسلام سے دوری کی وجہ سے ہم دنیا کے مصائب و مشکلات سے دوچار نہیں ہیں؟ کیا اللہ تعالیٰ کی رحمت ہم سے دور نہیں ہے؟ کیا یہ نقشہ ہمارے سامنے نہیں ہے؟ اگر ہے تو پھر کیوں نہ ہم اپنی زندگی کو اسلامی زندگی بنائیں آج کے دور میں اس بات کی سخت ضرورت ہے کہ ایک دوسرے پر الزامات کے دروازوں کو بند کر دیں۔ تنگ نظری کو چھوڑ دیں، وسعت نظری سے کام لیں۔ اسلامی تعلیم کا تقاضا و مقصد یہی ہے کہ سارے مسلمان آپس میں بھائی بھائی بن کر رہیں، اتحادی زندگی بسر کر کے نیک اور ایک ہو جائیں، فرمان خداوندی ﴿انما المؤمنون اخوة﴾ (سورہ الحجرات: ۱۰) کے مطابق عملی زندگی گزار کر اللہ تعالیٰ کی نعمتیں اور رحمتیں حاصل کریں۔

آگے نفس مضمون میں عہد نبوتؐ میں حدیث لکھے جانے کے دلائل و دیگر کتب حدیث و کتب فقہ کی تدوین، ولادت ائمہ و دور خلفائے راشدین سنہ واری اور مختصر ائمہ کی زندگی اور ان کے اقوال کی تفصیلات درج ہیں۔ ہماری ذمہ داری حق بات کو پیش کرنا ہے اللہ تعالیٰ توفیق و ہدایت دے۔ آمین

محمد اسماعیل زرتار رحمۃ اللہ علیہ



## داعی الی اللہ

اللہ تعالیٰ اپنے رسول محمد ﷺ کو مخاطب کر کے فرما رہا ہے ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (سبا: ۲۸) ہم نے آپ کو تمام لوگوں کے لئے خوشخبریاں سنانے والا اور ڈرانے والا بنا کر بھیجا ہے۔ اس کے بعد اللہ تعالیٰ اپنے رسول محمد ﷺ کو حکم دے رہا ہے کہ آپ اپنی زبان مبارک سے سب لوگوں کو مخاطب کر کے اعلان کریں کہ ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (اعراف: ۱۵۸) اے لوگو، میں تم سب کی طرف اللہ کا رسول ہوں، اس کے بعد پھر اللہ تعالیٰ نے اپنے رسول ﷺ کو داعی الی اللہ بناتے ہوئے فرمایا: ﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾ ☆ وداعیا الی اللہ باذنه و سر اجا منیراً ﴿(احزاب: ۴۵-۴۶) اے نبی، ہم نے آپ کو شاہد اور بشارت دینے والا اور ڈرانے والا بنا کر بھیجا۔ آپ اللہ تعالیٰ کی طرف سے داعی الی اللہ ہیں اور روشن چراغ ہیں۔

اس اعلان کے بعد اسلام میں داخل ہونے کے لئے انسان کو کلمہ شہادت (توحید) کا اقرار اس کے ساتھ ہی رسالت کا اقرار کرنا ضروری ہوتا ہے۔ کلمہ شہادت اسلام کا پہلا رکن ہے۔ اس کلمہ کا زبان سے اقرار کرنے والا اور دل سے یقین رکھنے والا مسلمان کہلاتا ہے اس کے ساتھ ہی اللہ اور اس کے رسول کے حکم پر عمل کرنے والا ایماندار کہلاتا ہے گویا عمل سے کلمہ شہادت کی تصدیق ہوتی ہے۔ لہذا قرآن وحدیث پر عمل کرنا مسلمان کی نشانی ہے۔



### قرآن و حدیث کی تعریف

قرآن: کتاب الہی کو کہتے ہیں جو لوح محفوظ سے اللہ کے حکم سے حضرت جبرائیل علیہ السلام فرشتے کے ذریعہ وحی سے ہمارے پیارے نبی آخر الزماں ختم المرسلین رحمۃ للعالمین حضرت محمد ﷺ پر وقتاً فوقتاً تھوڑا تھوڑا کر کے ۲۳ سال کے عرصہ میں اتارا گیا۔

حدیث: حدیث کے لغوی معنی ”بات“ کے ہیں۔

اللہ تعالیٰ نے اپنے کلام پاک قرآن کو حدیث فرمایا ہے:

﴿اللہ نزل احسن الحديث﴾ (زمر: ۲۳) اللہ تعالیٰ نے بہترین کلام

نازل کیا ہے۔ (اس آیت کریمہ میں قرآن کو حدیث کہا گیا ہے)

۱ (۲) ﴿فبای حدیث بعد اللہ وایاتہ یومنون﴾ (جاثیہ: ۶) پس اللہ

تعالیٰ اور اس کی آیتوں کے بعد یہ کس بات پر ایمان لائیں گے؟ (اس آیت کریمہ میں قرآن کی آیات کو حدیث کہا گیا ہے)

(۳) ﴿فبای حدیث بعدہ یومنون﴾ (اعراف: ۱۸۵) پھر اب اس

کے بعد کس بات پر ایمان لائیں گے؟

تشریح: اللہ کی کتاب اور اس کے رسول ﷺ کے آجانے کے بعد بھی یہ راہ

راست پر نہ آئے تو اب کس بات کو مانیں گے؟

(اس آیت کریمہ میں اللہ کی کتاب قرآن کو حدیث کہا گیا ہے) اللہ تعالیٰ نے اپنے

نبی محمد ﷺ کی بات کو اپنے کلام پاک قرآن میں حدیث فرمایا ہے: ﴿واذ



اسرار النبی الی بعض از واجہ حدیثا ﴿ (تحریم: ۳) جب نبیؐ نے اپنی بعض عورتوں سے ایک پوشیدہ بات کہی۔

بموجب فرمان الہی قرآن کا حدیث ہونا اور نبی محترم محمد ﷺ کی بات کا بھی حدیث ہونا اظہر من الشمس ہے۔

اصطلاح اسلام میں نبی محترم حضرت محمد ﷺ کی بات یعنی قول، فعل، اور تقریر کو حدیث کہتے ہیں۔

قول: اس کو کہتے ہیں جو آپ نے حکم فرمایا۔

فعل: اس کو کہتے ہیں جو آپ نے عمل کیا۔

تقریر: اس کو کہتے ہیں جو آپ کی موجودگی میں عمل پیدا ہوا اور آپ نے سکوت اختیار کیا۔

لہذا قرآن و حدیث اسلام کی بنیاد ہیں اس کی تصدیق اللہ تعالیٰ کا کلام قرآن پاک کرتا ہے۔

### پہلی صدی

(۱) دور نبوت: حضرت محمد ﷺ کی نبوت کا عہد مبارک مکہ معظمہ میں تیرہ (۱۳) سال گزرا اس کے بعد مکہ معظمہ سے ہجرت کر کے اللہ کے حکم سے مدینہ طیبہ پہنچے۔ اس وقت سے سن ہجری کی ابتدا ہوئی ہے۔ مدینہ طیبہ میں نبوت کا عہد مبارک دس سال رہا۔

اس طرح جملہ ۲۳ سال دور نبوت کے گزرے اس عرصہ میں شمع اسلام کا نور سارے



عالم میں پھیلا لاکھوں کی تعداد میں مشرکین عرب و عجم مشرف بہ اسلام ہوئے یہ سب کے سب مسلمان وحی الہی (قرآن) و فرمان رسول حضرت محمد ﷺ (حدیث) کی اتباع کرتے تھے، اس کے بعد خلفائے راشدین کا دور تقریباً تیس سال گزرا جس کی تفصیل درج ذیل ہے۔

دور خلفائے راشدین: (مشکوٰۃ ج ۴ ص ۵۹)

(۱) حضرت ابوبکر صدیقؓ کا دور خلافت ۱۱ھ تا ۱۳ھ (۲ سال ۳ ماہ ۹ دن)

(۲) حضرت عمر فاروقؓ ۱۳ھ تا ۲۳ھ (۱۰ سال ۵ ماہ ۴ دن)

(۳) حضرت عثمان غنیؓ کا دور خلافت ۲۳ھ تا ۳۵ھ (۱۲ سال)

(۴) حضرت علیؓ ۳۵ھ تا ۴۰ھ (۴ سال ۹ ماہ)

جملہ دور خلافت: ۲۹ سال ۵ ماہ ۱۳ دن

اس دور کے تمام مسلمان صرف وحی الہی (قرآن) اور سنت رسول (حدیث) پر عمل کرتے تھے۔

دور صحابہ کرامؓ ۴۰ھ تا ۱۰۰ھ تقریباً ساٹھ سال کا گزرا اس پہلی صدی کے آخری صحابہ کرامؓ کی تفصیل درج ذیل ہے۔

(۱) مدینہ طیبہ کے صحابہ میں حضرت سہل بن سعدؓ نے باختلاف روایت ۸۸ھ یا ۹۱ھ ۹۶ سال یا ۱۰۰ سال کی عمر میں وفات پائی۔

(۲) بصرہ کے صحابہ میں حضرت انس بن مالکؓ نے باختلاف روایت ۹۰ھ یا ۹۳ھ زیادہ سے زیادہ ۱۰۳ سال کی عمر میں وفات پائی۔



(۳) مکہ معظمہ کے صحابہؓ میں حضرت ابوالطفیل عامر بن واثلہؓ سب سے آخری صحابی تھے جنہوں نے ۱۰۰ھ یا باختلاف روایت ۱۱۰ھ میں وفات پائی اس طرح پہلی صدی کے ختم کے ساتھ ہی صحابہ کرامؓ کا دور ختم ہوا۔ پہلی صدی کے یہ تمام مسلمان قرآن و حدیث پر عمل کرتے تھے اسلامی تعلیم کا ماخذ یہی تھا اسکے سوا کوئی دوسرا نہ تھا۔

### عہد نبوت میں

### تدوین حدیث کے دلائل

رسول اللہ ﷺ کے مبارک زمانہ میں قرآن مجید کی طرح حدیثیں بھی لکھی جاتی تھیں اس کا بڑا اہتمام و انتظام تھا۔

(۱) قیدو العلم علم اور حدیث کو لکھ کر مقید کر لیا کرو۔ (حاکم بیان العلم ج ۱ ص ۷۳)

(۲) اکتبوا ولا حرج حدیثوں کو لکھو کوئی حرج نہیں۔ (مجمع الزوائد ص ۶۰)

(۳) اکتبوا لابی شاہ ابوشاہ کو میری حدیث و خطبہ لکھ کر دے دو (بخاری و مسلم)

(۴) استعن بيمينك و اومابيده (اے ابورافع) اپنے دائیں ہاتھ سے

میری حدیث لکھ لیا کرو۔ (ترمذی ۳۸۲)

(۵) و اکتبوا الى من يلفظ بالا سلام كلمه گو مسلمانوں کا نام لکھ کر مجھے دو۔

(بخاری ج ۱ ص ۴۳۰)

(۶) مدینہ کے یہودیوں کو صحیفہ امن لکھوا کر دیا تھا۔ رسول اللہ ﷺ نے اپنے اور

یہود اور دیگر مسلمانوں کیلئے امن نامہ لکھوا دیا۔ (سنن ابی داؤد ج ۲ ص ۲۵)

(۷) حدیبیہ میں صلح نامہ لکھوایا گیا۔ (بخاری ج ۱ ص ۳۷۲)



(۸) محمد ﷺ نے علیؓ کو ایک رسالہ لکھوا کر دیا جس میں مدینہ کا حرم ہونا، مسائل جراحات، اونٹوں کی عمریں، زمینوں کے احکام، ذبح لغیر اللہ کی حرمت، زمین کی چوری پر لعنت، والدین کو برا کہنے پر لعنت، بدعتی کو پناہ دینے پر لعنت وغیرہ کے مسائل تھے۔

(۹) علیؓ فرماتے ہیں، ہم نے رسول اللہ ﷺ سے قرآن مجید لکھا ہے اور اس صحیفہ یعنی حدیث کے اس رسالہ کو۔ (بخاری)

(۱۰) ابن عمرؓ فرماتے ہیں کہ رسول اللہ ﷺ نے کتاب الصدقہ لکھوائی پھر آپ کا انتقال ہو گیا۔ یہ کتاب حاکموں کے پاس روانہ نہ کی جاسکی کہ آپ کے بعد ابوبکرؓ نے اس پر عمل کیا پھر ابوبکرؓ کے انتقال کے بعد عمرؓ نے اس عمل کیا۔ یہ کتاب عمرؓ کے خاندان میں محفوظ رہی۔ عمرؓ کے پوتے سالمؓ نے یہ کتاب امام زہریؒ کو پڑھنے کے لئے دی جسے امام زہریؒ نے یاد کر لیا۔ اس کی نقل خلیفہ عمر بن عبدالعزیزؒ نے کرائی۔ (ابوداؤد، بیہقی، مستدرک حاکم ج ۱ ص ۲۹۲)

(۱۱) محمد ﷺ نے اپنے آخری عہد میں حدیث کی ایک ضخیم کتاب جس میں تلاوت قرآن مجید، نماز، روزہ، زکوٰۃ، طلاق عتاق قصاص، دیت اور دیگر فرائض و سنن اور کبیرہ گناہوں کی تفصیل تحریر کروا کے عمرو بن حزمؓ صحابی کی معرفت یمن والوں کے پاس بھجوائی تھی۔ (دارقطنی، دارمی، بیہقی، مسند احمد، ابن خزیمہ، ابن حبان، موطا امام مالک، سنن نسائی)

جامعیت مسائل کے لحاظ سے اس کتاب کو حدیث کی پہلی کتاب کہنا چاہیے



جو محمد ﷺ نے خود ہی لکھوائی ہے اسی طرح سرداران عرب شاہان عجم کو دعوت اسلام کی تحریریں بھیجی تھیں۔

(۱۲) ہرقل بادشاہ نے رسول اللہ ﷺ کا وہ نامہ مبارک منگوا یا جو آپ نے وحیہ کلیٰ کو ۶۷ھ میں دے کر بصرہ کے حاکم کے پاس بھیجا تھا اس نے وہ ہرقل کے پاس بھجوایا۔ (بخاری شریف ج ۱ ص ۴)

(۱۳) معاذؓ کے صاحبزادے کا انتقال مدینہ منورہ میں ہو گیا معاذؓ یمن میں تھے انہیں بڑا رنج اور افسوس ہوا تو رسول اللہ ﷺ نے معاذؓ کے پاس تعزیت نامہ تحریر کروا کر روانہ فرمایا (مستدرک حاکم ج ۳ ص ۳۷۳ تاریخ خطیب ج ۳ ص ۸۹)

(۱۴) ابو ہریرہؓ سے مروی ہے کہ صحابہ کرامؓ میں مجھ سے زیادہ احادیث رسولؐ کو روایت کرنے والا کوئی نہیں ہے مگر عبد اللہ بن عمرؓ اس سے مستثنیٰ ہیں اس لئے وہ حدیثوں کو لکھا کرتے تھے اور میں لکھتا نہیں تھا صرف زبانی یاد کر لیا کرتا تھا۔ (بخاری، ترمذی)

(۱۵) ابو ہریرہؓ ۵۳۷۶ حدیثوں کے حافظ تھے۔

حضرت بشیر بن نہیک تابعیؓ سے مروی ہے کہ میں ابو ہریرہؓ سے حدیثیں سنتا تھا تو لکھ لیا کرتا تھا۔ پھر جب میں نے ان سے رخصت ہونے کا ارادہ کیا تو وہ کتاب لے کر ان کی خدمت میں حاضر ہوا اور پڑھ کر سنایا پھر ان سے دریافت کیا کہ یہ سب وہی حدیثیں ہیں جو میں نے آپ سے سنی ہیں؟ فرمایا ہاں (سنن دارمی)

(۱۶) رسول اللہ ﷺ نے مرض الموت میں احکام ضروریہ جیسے جزیرہ عرب



سے مشرکین و یہود کا اخراج، وفود کی خاطر داری، تجہیز، جیش اسامہؓ، قبر نبویؐ کو سجدہ گاہ نہ بنانے اور خلافت ابو بکر و غیرہ امور تحریر کرانے کے لئے قلم دوات اور کاغذ طلب فرمایا قال ایتونی اکتب لکم کتابا (بخاری ج ۱ ص ۴۴۹، مسلم ج ۲ ص ۴۲)

بہر حال اس قسم کے نبویؐ نوشتے بہت ہیں۔ مضمون کی طوالت کے خوف سے مختصر اپیش کیا گیا ہے جن سے صاف ظاہر ہے کہ محمد ﷺ اپنی زندگی ہی میں اپنی حدیثوں کو خاص اہتمام سے موقع بموقع لکھوایا کرتے تھے۔ چنانچہ متعدد اصحاب کرامؓ نے ان احادیث کو جمع و محفوظ کیا مزید تفصیل درج ذیل ہے:

(۱۷) ایک صحیفہ ”صادقہ“ کے نام سے مشہور ہے جسے عمرو بن العاصؓ نے تیار کیا تھا اس میں ہزار سے کچھ کم حدیثیں ہیں جو مسند احمد میں موجود ہیں۔

(۱۸) ایک صحیفہ ”صحیحہ“ کے نام سے مشہور ہے جسے ہمام بن منبہ ابو ہریرہؓ کے شاگرد نے تیار کیا ہے۔ اس کی احادیث بھی مسند امام احمد میں موجود ہیں۔ اور امام بخاری و مسلم نے بھی اپنی کتابوں میں شامل کی ہیں۔ اس مجموعہ کا قلمی نسخہ اب تک دمشق و برلن کی لائبریریوں میں محفوظ ہے۔

(۱۹) ایک صحیفہ مسند ابو ہریرہؓ کے نام سے یاد کیا جاتا ہے۔ اس میں ابو ہریرہؓ کی تمام مرویات موجود ہیں اور اس کا قلمی نسخہ جرمنی کی لائبریری میں موجود ہے۔

(۲۰) ایک صحیفہ علیؓ کے نام سے مشہور ہے۔

(۲۱) حجتہ الوداع کے خطبہ کو خود رسول اللہ ﷺ کے حکم سے لکھا گیا۔



(۲۲) ایک صحیفہ جابر بن عبد اللہؓ کے نام سے مشہور ہے جسے ان کے دو شاگرد وہب بن منبہ اور سلمان بن قیس لشکری نے تیار کیا تھا۔

(۲۳) صحیفہ عائشہؓ جسے عمرو بن زبیرؓ نے تیار کیا تھا۔

(۲۴) ایک صحیفہ عبد اللہ بن عباسؓ کے نام سے مشہور ہے۔ اس سلسلہ میں سعید بن ہلال روایت کرتے ہیں کہ انسؓ نے اپنا صحیفہ ہمیں دکھلایا اور کہا کہ یہ احادیث میں نے رسول اللہ ﷺ سے سنیں اور لکھ لیں۔ پھر میں نے رسول اللہ ﷺ کو دکھائیں اور آپؐ نے ان کی تصدیق بھی فرمادی۔ (تفصیلات کے لئے دیکھیں اتباع سنت کے مسائل از اقبال کیلانی)

## دوسری و تیسری صدی

ولادت النّمہ اربعہ

| نام                | ولادت سنہ | وفات سنہ | عمر    | ساکن      | تصنیف      |
|--------------------|-----------|----------|--------|-----------|------------|
| امام ابو حنیفہؒ    | ۸۰ھ       | ۱۵۰ھ     | ۷۰ سال | کوفہ      | -----      |
| امام مالکؒ         | ۹۳ھ       | ۱۷۹ھ     | ۸۶ سال | مدینہ     | موطا مالک  |
| امام شافعیؒ        | ۱۵۰ھ      | ۲۰۳ھ     | ۵۴ سال | مصر بغداد | مسند شافعی |
| امام احمد بن حنبلؒ | ۱۶۴ھ      | ۲۴۱ھ     | ۷۷ سال | دمشق      | مسند احمد  |



دوسری صدی ہجری سے ائمہ اربعہ کا دور شروع ہوا۔ ہمارے نبی محترم ﷺ سے تربیت یافتہ صحابہ کرام اللہ کو پیارے ہو گئے آئے دن مسائل کی مراجعت کے لئے صحابہ کا فقدان ہو گیا۔ یہاں سے ملت اسلامیہ کی آزمائش کا دور شروع ہوا۔ اب یہی حضرات ائمہ اربعہ اپنے اپنے علاقہ میں عوام الناس کے لئے مرجع رشد و ہدایت بنے ہوئے تھے۔ ان حضرات کے پاس کوئی مسئلہ آتا تو قرآن و حدیث پیش کرتے یا اپنی رائے و قیاس سے کام لیتے اور اللہ سے ڈرتے ہوئے یہ اعلان کرتے کہ اذ اصح الحديث فهو مذهبي کہ صحیح حدیث ہی میرا مذہب ہے۔

امام ابوحنیفہؒ نے کوفہ میں زندگی گزاری جہاں کا سیاسی شیرازہ منتشر تھا وہ مقتل حسینؑ رہا، اہل تشیع کا مرکز تھا، وہاں امام موصوف کو بہت کم احادیث حاصل ہوئیں جس کی وجہ سے زیادہ تر مسائل وہ رائے و قیاس سے حل کرتے تھے اور ساتھ ہی یہ ہدایت دیتے کہ اتر کو اقوالی علی قول رسول اللہ ﷺ یعنی نبی کریم ﷺ کی حدیث کے مقابل میری بات رد کردو۔

(۲) امام مالکؒ نے شہر مدینہ منورہ میں زندگی گزار کر حتی المقدور نبی کریم ﷺ کی احادیث کو جمع کیا اور اپنی کتاب کا نام ”موطا“ رکھا جس کی وجہ سے مسائل میں ان کی رائے بہت کم ملتی ہے۔

(۳) امام شافعیؒ کا پہلا دور بصرہ میں اور دوسرا دور مصر میں گزارا حتی المقدور انہوں نے نبی کریم ﷺ کی احادیث کو اپنی کتاب میں جمع کیا اور اس کا نام ”مسند شافعی“ رکھا۔

(۴) امام احمد بن حنبلؒ بھی جمع حدیث میں مشغول رہے احادیث نبویؐ کا بہت



ساحصہ ان کے ہاتھ آیا اپنی کتاب کا نام ”مسند احمد“ رکھا امام موصوف کے سارے مسائل رائے و قیاس سے بے نیاز ہیں۔

بحیثیت مجموعی یہ دور ائمہ اربعہ بھی تقویٰ کے لحاظ سے قرآن و حدیث کی مراجعت کا تھا اگر کسی امام کی جانب سے کوئی رائے قائم ہوتی تو وہ عارضی رہتی۔ حدیث رسول اللہ ﷺ کے ملتے ہی برخاست ہو جاتی۔

### اقوال ائمہ اربعہ

اللہ تعالیٰ رحمتیں نازل فرمائے تمام اماموں پر کہ انہوں نے کتنی حق باتیں کہیں ہیں۔

### اقوال امام ابوحنیفہ نعمان بن ثابتؒ

(۱) امام ابوحنیفہؒ فرماتے ہیں :

(۱) حرام علی من لم يعرف دلیلی ان یفتی بکلامی (میزان للشعرانی، عقد الجید ص ۷۰) کہ میرے قول پر فتویٰ دینا حرام ہے جب تک میری بات کی دلیل معلوم نہ ہو۔

(ب) اذا قلت قولاً و کتاب اللہ یخالفہ فاترکوا قولی بکتاب اللہ فقیل اذا کان خبر الرسول ﷺ یخالفہ قال اترکوا قولی بخبر الرسول ﷺ فقیل اذا کال قول الصحابة یخالفہ قال اترکوا قولی بقول الصحابة (عقد الجید ص ۵۳) جب میرا قول قرآن کے خلاف ہو تو اسے چھوڑ دو۔ لوگوں نے پوچھا جب آپ کا قول حدیث کی خلاف ہو؟ فرمایا اس وقت بھی



چھوڑ دو۔ پھر پوچھا جب صحابہؓ کے فرمان کے خلاف ہو تو؟ کہا تب بھی چھوڑ دو۔

(ج) اذا رايتم كلامنا يخالف ظاهر الكتاب والسنة فاعملوا بالكتاب والسنة واضربوا بكلامنا الحائط (میزان الشعرانی، عقد الجید ص ۵۳) جب دیکھو کہ ہمارے قول قرآن و حدیث کے خلاف ہیں تو قرآن و حدیث پر عمل کرو اور ہمارے اقوال کو دیوار پر دے مارو۔

(د) امام ابو حنیفہؒ کا یہ قول آب زر سے لکھنے کے لائق ہے فرماتے ہیں: اذا صح الحديث فهو مذهبي (عقد الجید) صحیح حدیث ہی میرا مذہب ہے (ما جاء عن رسول الله ﷺ فعلى الراس والعين) (ظفر الامانی) جو حدیث سے ثابت ہو وہ سر آنکھوں پر ہے۔

(و) وقال الامام ابو حنيفة لا تقلدني ولا تقلدنا مالكا ولا غيره وخذ الاحكام من حيث اخذوا من الكتاب والسنة - كذا في الميزان (تحفة الاضياء في بيان الابرار) میری تقلید نہ کرنا اور نہ مالکؒ کی اور نہ کسی اور کی تقلید کرنا اور احکام دین وہاں سے لینا جہاں سے انہوں نے لئے ہیں یعنی قرآن و حدیث سے۔

ان اقوال سے یہ بات روز روشن کی طرح صاف ظاہر ہے کہ امام ابو حنیفہؒ کا عقیدہ مذہب قرآن و حدیث ہے جو مسئلہ صحیح حدیث سے ثابت ہو وہ قابل عمل ہے۔ اس کے علاوہ فرمایا کہ میری تقلید نہ کرنا اور نہ ہی بغیر دلیل کے میری باتوں کو ماننا، صرف قرآن و حدیث پر عمل کرنا۔ امام موصوف نے کتنی حق بات کہی ہے



اللہ تعالیٰ ان کی قبر کو نور سے بھر دے۔ آمین

### اقوال امام مالک بن انسؒ

(۲) امام مالکؒ فرماتے ہیں:

(۱) مامن احد الا وهو ما خوذ من كلامه ومردود عليه الا رسول الله ﷺ (عقد الجید ص ۷۰) دنیا میں کوئی شخص ایسا نہیں کہ جس کی بعض باتیں درست اور بعض غلط نہ ہوں پھر اس کی درست باتیں لے لی جاتی ہیں اور غلط رد کر دی جاتی ہیں سوائے محمد ﷺ کے کہ تمام باتیں صحیح و درست اور مان ہی لینے کے لائق ہیں۔ ایک بات بھی ساری زندگی کی چھوڑنے کے قابل نہیں۔

(ب) انما انا بشر اخطی واصيب فانظر وافی رای فكل ما وافق الكتاب والسنة فخذوه وكل ما لم يوافق فاتركوه (جلب المنفعة ص ۷۴) میں صرف ایک انسان ہوں۔ کبھی میری بات درست ہوتی ہے اور کبھی غلط، تو تم میری اس بات کو جو قرآن و حدیث کے مطابق ہو لے لیا کرو اور اس بات کو جو اس کے خلاف ہو چھوڑ دیا کرو (یعنی میری جامد تقلید مت کرو)۔

(ج) فانظر وافی رای فكلما وافق الكتاب والسنة فخذوه وكلما يخالف فاتركوه پس تم میری رائے پر بغور نظر کرو۔ اور اگر وہ قرآن و سنت کے موافق ہو تو قبول کرو اور جب خلاف دیکھو تو ترک کر دو۔

### اقوال امام محمد بن ادریس شافعیؒ

(۳) امام شافعیؒ نے فرمایا :



(۱) قال الشافعی اذا قلت قولاً و كان النبی ﷺ قال خلاف قولی فما یصح من حدیث النبی اولی ولا تقلدوننی (عقد الجید ص ۵۴) جب میں کوئی مسئلہ کہوں اور رسول اللہ ﷺ نے میرے قول کے خلاف کہا ہو تو جو مسئلہ حدیث سے ثابت ہو وہی اولی ہے پس میری تقلید مت کرو۔

(ب) انه كان يقول اذا صح الحديث فهو مذهبي اذا رايتم كلامي بخلاف الحديث فاعملوا بالحديث واضربوا بكلامي الحائط (عقد الجید ص ۷۰) جب صحیح حدیث مل جائے (جانو کہ) میرا مذہب وہی ہے اور جب میرے کلام کو حدیث کے مخالف دیکھو تو (خبردار) حدیث پر عمل کرو اور میرے کلام کو دیوار پر دے مارو۔

(ج) فقد صح عن الشافعی انه نهى عن تقليده و تقليد غيره (عقد الجید) امام شافعیؒ نے اپنی تقلید اور غیر کی تقلید سے منع کیا ہے۔

### اقوال امام احمد بن حنبلؒ

(۴) امام احمد بن حنبلؒ نے فرمایا :

۱- ولا تقلدنی ولا تقلد مالک ولا الشافعی ولا الاوزاعی ولا الثوری وخذوا الاحکام من حیث اخذوا من الكتاب و السنة . (عقد الجید ص ۷۰) ہرگز نہ میری تقلید کرنا اور نہ امام مالکؒ کی اور نہ امام شافعیؒ کی اور نہ امام اوزاعیؒ کی اور نہ امام ثوریؒ کی جہاں سے یہ تمام امام دین کے احکام و مسائل لیتے تھے تم بھی



وہیں (قرآن و حدیث) سے ہی لینا۔

ب۔ وکان الامام احمد يقول ليس لاحد مع الله ورسوله كلام (عقد الجید) کسی کو اللہ اور اس کے رسول کے ساتھ کلام کی گنجائش نہیں ہے۔

ان چاروں محترم اماموں کے اقوال سے یہ بات صاف ظاہر ہوتی ہے کہ انہوں نے رسول اللہ ﷺ کی حدیث کے مطابق ماانا علیہ واصحابی کا راستہ اختیار کرنے کا حکم فرمایا یہ سب کے سب قرآن و حدیث پر عمل کرتے تھے۔ یہی ان کا مذہب تھا ان چاروں بزرگوں نے اپنی تقلید سے منع کیا اور کسی نے بھی علیحدہ مذہب اپنے نام سے منسوب کر کے مرتب نہیں کیا۔ نبی کریم ﷺ نے فرمایا سب سے بہتر اہل زمانہ میرے ہیں، پھر وہ جوان کے بعد والے ہیں اپنے زمانہ کے بعد دوزمانوں کا ذکر کیا۔ (بخاری)

علامہ ابن حجر فتح الباری پارہ ۱۲ باب فضائل اصحاب النبیؐ میں تحریر فرماتے ہیں تبع تابعین دو سو بیس (۲۲۰) برس تک زندہ رہے۔ ان کے زمانے میں بھی کسی خاص شخص کی تقلید و خاص شخص کا مذہب کسی کا نہ تھا محترم ائمہ کے شاگردوں نے بعض مسائل میں اختلاف کیا ہے اس لئے کہ وہ مقلد نہ تھے۔

علامہ سند بن عثمانؒ تحریر فرماتے ہیں۔ کہ صحابہ کے زمانے میں کسی خاص شخص کے نام کا مذہب نہ تھا جسکی تقلید کی جاتی ہو۔ بہر حال قرون ثلاثہ میں تقلید کا وجود نہ تھا۔



## کتاب احادیث کی مزید تفصیل

| نام محدث                               | ولادت | وفات | عمر    | ساکن          | کتب حدیث     |
|--|-------|------|--------|---------------|--------------|
| ابو محمد عبد اللہ بن عبد الرحمن فضل    | ۱۸۰ھ  | ۲۵۵ھ | ۷۴ سال | سمرقند        | سنن داری     |
| ابو عبد اللہ محمد بن اسماعیل بخاری     | ۱۹۴ھ  | ۲۵۶ھ | ۶۲ سال | بخارا         | صحیح بخاری   |
| ابوداؤد سلیمان بن اشعث                 | ۲۰۲ھ  | ۲۷۵ھ | ۷۳ سال | بصرہ          | سنن ابوداؤد  |
| ابوالحسن مسلم بن الحجاج                | ۲۰۴ھ  | ۲۶۱ھ | ۵۷ سال | نیشاپور       | صحیح مسلم    |
| ابوعیسیٰ محمد بن عیسیٰ بن ثورہ الترمذی | ۲۰۹ھ  | ۲۷۹ھ | ۷۰ سال | خراسان ترمذ   | جامع ترمذی   |
| ابو عبد اللہ محمد بن یزید بن ماجہ ربیع | ۲۰۹ھ  | ۲۷۳ھ | ۶۴ سال | عراق          | سنن ابن ماجہ |
| ابو عبد الرحمن بن احمد بن شعیب         | ۲۱۵ھ  | ۳۰۳ھ | ۸۸ سال | قزوین خراسان  | سنن نسائی    |
| ابو حسن بن علی بن عمر                  | ۳۰۵ھ  | ۳۸۵ھ | ۸۰ سال | بغداد         | دارقطنی      |
| ابوبکر احمد بن حسین                    | ۳۸۴ھ  | ۴۵۸ھ | ۷۴ سال | نیشاپور بیہقی | بیہقی        |
| شیخ ولی الدین محمد بن عبد اللہ خطیب    | ۴۳۵ھ  | ۵۱۶ھ | ۸۱ سال | تبریز مرو     | مشکوٰۃ       |

مشہور کتب احادیث درج کی گئی ان کے علاوہ کئی کتب احادیث لکھی گئی ہیں۔



### اقوال شیخ عبدالقادر جیلانیؒ

شیخ عبدالقادر جیلانیؒ کی ولادت ۴۷۰ھ اور وفات ۵۶۱ھ عمر ۹۱ سال ساکن بغداد، تصانیف: غنیۃ الطالبین، فتوح الغیب، فتح ربانی۔  
شیخ عبدالقادر جیلانیؒ نے اپنی کتاب فتوح الغیب میں کتنی زبردست نصیحت و ہدایت فرمائی ہے ملاحظہ ہو۔

”قرآن وحدیث کو اپنا امام بنا لو اور غور و فکر کے ساتھ ان کا مطالعہ کر لیا کرو، ادھر ادھر کی بحث و تکرار اور حرص و ہوس کی باتوں میں نہ پھنس جاؤ۔ صرف کتاب اللہ اور سنت رسولؐ پر عمل کرو۔ اور یہ حقیقت سمجھ لو کہ قرآن کے علاوہ ہمارے پاس عمل کے قابل کوئی کتاب نہیں اور محمد ﷺ کے سوا ہمارا کوئی رہبر نہیں جس کی ہم تابعداری کریں۔ کبھی قرآن وحدیث کے دائرے سے باہر نہ ہو جانا ورنہ خواہش نفسانی اور اغوائے شیطانی تمہیں سیدھے راستے سے بھٹکا دیں گے۔ یاد رکھو انسان اولیاء اللہ کے درجہ پر بھی کتاب اللہ وسنت رسول اللہ ﷺ پر عمل کرنے سے ہی پہنچ سکتا ہے“ (فتوح الغیب)

### تقلید شخصی کی تعریف

- (۱) مقلد کی دلیل اس کے مجتہد (امام) کا قول ہے نہ وہ خود تحقیق کر سکتا ہے اور نہ اپنے امام کی تحقیق پر غور کر سکتا ہے۔ (مسلم الثبوت مجتہبی)
- (۲) تقلید کہتے ہیں غیر نبی (امام ومجتہد) کے قول کو بغیر اس کی دلیل جانے مان لینا۔ (جمع الجوامع)



(۳) ملا علی قاری حنفی فرماتے ہیں۔ غیر نبی (امام) کے قول کو بغیر دلیل ماننا تقلید ہے (شرح قصیدہ امالی)

(۴) مقلد کی دلیل صرف اس کے امام کا قول ہی ہے مقلد صرف یہی کہے کہ مسئلہ کا حکم یہی ہے کیونکہ میرے امام کی رائے یہی ہے اور جو رائے میرے امام کی ہو میرے نزدیک صحیح ہے۔ (توضیح تلوح)

(۵) امام کا قول مقلد کی دلیل ہے۔ (توضیح)

(۶) صرف امام کے قول پر عمل کیا جائے اور اسی کے مطابق فتویٰ دیا جائے۔ (درمختار جلد اول)

تقلید کا مطلب یہ ہے کہ مقلد جس امام کی تقلید کر رہا ہے وہ صرف اس امام کے قول پر ہی چلے تحقیق کرنا دلیل چاہنا تقلید کو توڑ دینا ہے۔ بہ الفاظ دیگر تقلید عبارت ہوئی، غیر نبی کی باتوں کو بغیر دلیل شرعی (قرآن و حدیث) شرعی حیثیت سے مان لینا اور عمل کرنا۔

### چوتھی صدی

تقلید شخصی کی ابتداء چوتھی صدی میں ہوئی (اعلام الموقعین ج ۱ ص ۲۲۲) تذکرۃ الحفاظ ص ۲۰۲ میں ہے کہ رسول کریم ﷺ سے لے کر تینوں زمانوں خیر القرون تک تقلید کا وجود ہی نہ تھا خیر القرون کے بعد تقلید کا وجود پایا جاتا ہے۔ چوتھی صدی تا چھٹی صدی تک اسی طرح تقلید کا سلسلہ رہا۔

سنہ واری کا لحاظ کرتے ہوئے کتب فقہ کی ابتداء کو پیش کیا جا رہا ہے۔



## پانچویں صدی

| نام کتاب                     | سنہ تصنیف  | نام کتاب            | سنہ تصنیف    |
|------------------------------|------------|---------------------|--------------|
| ۱- قدوری (فقہ کی پہلی کتاب)  | ۴۲۸ھ       | ۱۵- خلاصہ کیدانی    | نویں صدی     |
| ۲- ہدایہ (فقہ کی معتبر کتاب) | ۵۹۳ھ       | ۱۶- حلیہ            | نویں صدی     |
| ۳- فتاویٰ قاضی خاں           | چھٹی صدی   | ۱۷- بحر الرائق      | دسویں صدی    |
| ۴- فتاویٰ الواحیہ            | چھٹی صدی   | ۱۸- غنیۃ            | دسویں صدی    |
| ۵- مدیہ المصلی               | ساتویں صدی | ۱۹- تنویر الابصار   | دسویں صدی    |
| ۶- قنیہ                      | ساتویں صدی | ۲۰- ذخیرۃ العقبی    | دسویں صدی    |
| ۷- کنز الدقائق               | ۱۰۷۰ھ      | ۲۱- درمختار         | ۱۰۱۱ھ        |
| ۸- شرح وقایہ                 | ۱۲۵۷ھ      | ۲۲- فتاویٰ خیریہ    | گیارہویں صدی |
| ۹- نہایہ                     | ۲۳۳ھ       | ۲۳- فتاویٰ عالمگیری | ۱۱۱۸ھ        |
| ۱۰- عنایہ                    | ۲۴۲ھ       | ۲۴- مالا بدمنہ      | ۱۲۲۵ھ        |
| ۱۱- طحاوی                    | ۲۴۵ھ       | ۲۵- بہشتی زیور      | ۱۲۲۵ھ        |
| ۱۲- جامع الرموز              | ۲۶۶ھ       | ۲۶- مراقی الفلاح    | تیرہویں صدی  |
| ۱۳- فتح القدر                | نویں صدی   | ۲۷- عمد الرعایۃ     | تیرہویں صدی  |
| ۱۴- بزازیہ                   | نویں صدی   |                     |              |

مذکورہ مشہور کتب فقہ کے علاوہ فقہ کی کئی کتابیں لکھی گئیں جنہیں بخوف طوالت درج نہیں کیا گیا۔



### ساتویں صدی

ساتویں صدی ہجری میں پہلی مرتبہ چار قاضی (نسبت ائمہ) مقرر کئے گئے اور رفتہ رفتہ مقلدین کی تعداد بڑھتی گئی اور سلاطین کا میلان بھی تقلید ہی کی طرف ہو گیا۔ ہر ایک بادشاہ اپنے خیال کا قاضی مقرر کرتا گیا اور ہر ایک فرقہ اپنے اپنے مذہب کو فروغ دیتا گیا۔ نیز ایک دوسرے کو مغلوب و زیر کرنے کی تدبیریں کرنے لگا۔ بالآخر شاہ بہرس نے ۶۶۵ھ مصر و قاہرہ میں چار مذاہب کے چار قاضی حنفی، مالکی، شافعی، حنبلی مقرر کئے۔ یہی طریق جاری ہو گیا سرکاری طور پر چاروں مذاہب کو برحق تسلیم کر لیا گیا اس طرح بزور سلاطین یہ نو ایجاد مذاہب اسلام میں داخل کئے گئے

دین حق را چاندہب ساختند رخنہ در دین نبی انداختند  
ایک دین اسلام کے چار ٹکڑے کر دیئے گئے یہ نسبت ائمہ و نسبت مذاہب  
ساتویں صدی سے شروع ہوئی۔ آٹھویں صدی بھی اسی حال میں گزری۔

### نویں صدی

چار مصلے بیت اللہ شریف میں (نسبت ائمہ) قائم کئے گئے چنانچہ اوائل نویں صدی میں چراکسہ کے سلطان فرح بن برقوق نے بیت اللہ شریف کے احاطے میں مصلیٰ ابراہیمی کے علاوہ یہ نو ایجاد چار مصلے موسومہ حنفی، مالکی، شافعی، حنبلی قائم کر دیئے اس کے بعد ان چاروں مصلوں کا معاملہ داخل دین سمجھا جانے لگا علامہ شوکانی فرماتے ہیں کہ اس زمانے کے اہل علم نے اس کی شدید مخالفت کی۔ (الارشاد ص ۵۸)



یہ نو ایجاد چاروں مصلے نویں صدی سے تیرہویں صدی تک برابر قائم

رہے۔

### چودھویں صدی

چاروں مصلے (نسبت ائمہ) برخاست کئے گئے۔

بیت اللہ شریف میں ائمہ اربعہ کے موسومہ نو ایجاد مصلوں کو بانی سعودی حکومت شاہ عبدالعزیز نے ۱۲۴۳ھ میں برخاست کر کے صرف ایک مصلی ابراہیمی قدیم کو جو ابتداء اسلام سے تھا۔ حسب سابق برقرار رکھا جواب تک موجود ہے اسی مصلے سے ہی تمام نمازیں ادا ہوتی ہیں۔

ہم نے بنیادی طور پر سنہ واری تفصیل کے ساتھ ہر نوعیت سے عوام الناس کو آگاہ کیا ہے اس حق گوئی سے واقف ہونے کے بعد انصاف کی بات تو یہ ہے کہ قرآن و حدیث پر عمل کرنے کو لازم پکڑیں۔ کیونکہ آخرت کی نجات کا دار و مدار اسی پر موقوف ہے ہر شعبہ حیات میں اللہ کا حکم کیا ہے اور نبی ﷺ کا حکم کیا ہے اور عمل کیا ہے؟ اس کو ملحوظ رکھ کر عمل کریں اس طرح کا عمل جنت کی طرف لے جاتا ہے۔ آخر کار ایک دن جنت میں داخل ہو جاؤ گے۔

### لانچہ عمل

احکامات ربانی (قرآنی)

(۱) ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (احزاب: ۲۱) رسول

اللہ ﷺ کی زندگی تمہارے لئے ایک عمدہ اور مکمل نمونہ ہے۔



بشرطیکہ اللہ تعالیٰ اور قیامت کے دن پر ایمان ہو۔

اتباع رسول اللہ ﷺ کی قرآن کریم میں بار بار تاکید آئی ہے۔

(۲) ﴿مَنْ يَطْعِ الرُّسُولَ فَقَدْ اطَاعَ اللَّهَ﴾ (نساء: ۸۰) جس نے رسول اللہ

ﷺ کی اطاعت کی درحقیقت اس نے اللہ کی اطاعت کی۔

اس فرمانِ عالیشان سے رسولؐ کی فرمانبرداری کو اللہ تعالیٰ نے اپنی فرمانبرداری فرما کر ہماری زندگی کی رہنمائی فرمائی ہے یہ اللہ کا احسانِ عظیم ہے اس احسان کا ہم جس قدر شکر ادا کریں کم ہے۔

(۳) ﴿فَلَا وَرَبِّكَ لَا يُؤْمِنُونَ حَتَّىٰ يَحْكُمُوا بِمَا شَهِرَ بَيْنَهُمْ ثُمَّ لَا

يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيَسْلُمُوا تَسْلِيمًا﴾ (نساء: ۶۵)

قسم ہے تیرے رب کی یہ مومن نہیں ہو سکتے جب تک یہ تجھے آپس کے جھگڑے میں حاکم نہ بنائیں اور پھر جو حکم تم لگا دو اس سے آزرہ نہ ہوں۔ بلکہ پورے طور پر اسے مان لیں۔

(۴) ﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ

الشَّيْطَانِ إِنَّهُ لَكُمْ عَدُوٌّ مُّبِينٌ﴾ (بقرہ: ۲۰۸) ”اے ایمان والو! اسلام میں

پورے کے پورے داخل ہو جاؤ اور شیطان کی پیروی مت کرو کیونکہ وہ تمہارا کھلا دشمن ہے۔

(۵) ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ وَاللَّهُ غَفُورٌ رَحِيمٌ﴾ (آل عمران: ۳۱) اگر تم اللہ سے محبت رکھتے ہو

تو میری اتباع کرو، اللہ تم سے محبت کرے گا اور تمہارے گناہ معاف کر دے گا۔



اللہ بخشنے والا مہربان ہے۔

(۶) ﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَاولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ (نساء: ۵۹) ”اے ایمان والو، فرمانبرداری کرو اللہ تعالیٰ کی اور فرمانبرداری کرو رسول اللہ ﷺ کی اور تم میں سے اختیار والوں کی، پھر اگر کسی چیز میں اختلاف کرو تو اسے لوٹاؤ اللہ تعالیٰ کی طرف اور رسول کی طرف اگر تمہیں اللہ تعالیٰ پر اور قیامت کے دن پر ایمان ہے۔

(۷) ﴿وَاطِيعُوا اللَّهَ وَرَسُولَهُ وَلَا تَنَازَعُوا فْتَفْشَلُوا وَتَذْهَبَ رِيحُكُمْ﴾ (انفال: ۴۶) حکم مانو اللہ کا اور فرمانبرداری کرو اس کے رسول کی مت جھگڑو آپس میں پس سست ہو جاؤ گے اور اکھڑ جائے گی ہو تمہاری۔

(۸) ﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَلَا تَبْطُلُوا أَعْمَالَكُمْ﴾ (سورہ محمد: ۳۳) ”اے ایمان والو! اللہ اور اس کے رسول کی اطاعت کرو اور اپنے اعمال کو برباد نہ کرو“

**ارشاد نبوی ﷺ (حدیث)**

(۱) لَا يَوْمُنَ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ تم میں سے کوئی شخص اس وقت تک مومن نہیں ہو سکتا جب تک میں اس کے نزدیک اس کے والدین اور اولاد اور تمام لوگوں سے زیادہ محبوب نہ ہو جاؤں۔ (بخاری ج ۱ کتاب الایمان)

(۲) مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ



(ترمذی، مشکوٰۃ ص ۵۶) جس نے میری سنت سے محبت کی گویا اس نے مجھ سے محبت کی اور جس نے مجھ سے محبت کی وہ میرے ساتھ جنت میں ہوگا۔

(۳) فمن رغب عن سنتی فلیس منی (بخاری و مسلم) جو میری سنت سے روگردانی کرے گا وہ مجھ سے نہیں (یعنی میری امت میں اس کا شمار نہ ہوگا)۔

(۴) ترکت فیکم امرین لن تضلوا ما تمسکتم بهما کتاب اللہ وسنة رسولہ (موطا، مشکوٰۃ ص ۵۸) میں تم میں دو چیزیں چھوڑے جا رہا ہوں جب تک تم ان دونوں کو مضبوطی سے تھامے رہو گے ہرگز گمراہ نہ ہو گے وہ (دو چیزیں) اللہ کی کتاب اور اس کے رسول کی سنت ہیں۔

(۵) کل امتی یدخلون الجنة الا من ابی قالوا یا رسول اللہ ومن یابی قال : من اطاعنی دخل الجنة ومن عصانی فقد ابی (رواہ البخاری) میری امت کے سارے لوگ جنت میں جائیں گے سوائے ان لوگوں کے جنہوں نے انکار کیا صحابہ نے عرض کیا یا رسول اللہ ﷺ انکار کس نے کیا آپ ﷺ نے فرمایا جس نے میری اطاعت کی وہ جنت میں داخل ہوگا اور جس نے میری نافرمانی کی اس نے انکار کیا۔

لہذا قرآن و حدیث پر عمل کے سوا دوسرا راستہ نہیں۔

ان دلائل سے صاف ظاہر ہے کہ مسلمان کی ابتداء اور انتہا یہی قرآن و

حدیث ہے۔



## ہمارا وطن جنت ہے

ہمارا وطن جنت ہے جو ہمیشگی والا رحمت کا مقام ہے۔

اللہ تعالیٰ نے آدم کو بنا کر ان کا مقام رہائش جنت قرار دیا اور آدم کی پیٹھ سے ان کی اولاد نکالی۔ (یعنی قیامت تک پیدا ہونے والی روہیں) خود ان ہی کو ان کا گواہ بنا دیا۔ جب اللہ تعالیٰ نے سوال کیا کہ کیا میں تمہارا پرورش کرنے والا نہیں ہوں؟ تو سب نے جواب دیا کہ بیشک تو ہمارا رب ہے۔

اور تمام ملائکہ وغیرہ کو حکم ربانی ہوا کہ آدم کو سجدہ کریں اس حکم کی فرمانبرداری تمام ملائکہ نے کی۔ صرف شیطان نے نافرمانی کی۔ جس کی وجہ سے وہ لعنتی اور راندہ درگاہ الہی ہوا اور جنت سے نکالا گیا۔ شیطان ازل سے ہی انسان کا کھلا دشمن ہے اسی شیطان نے آدم کو اللہ تعالیٰ کے حکم کی خلاف ورزی پر بھڑکایا جو آدم علیہ السلام سے اللہ کے حکم کی نافرمانی ہوئی۔ اس بناء پر آدم کو ان کے پیدائشی وطن جنت سے زمین پر اتارا گیا۔ کچھ مدت کے بعد وہ توبہ واستغفار کر کے اللہ تعالیٰ کی فرمانبرداری کے ساتھ زندگی گزار کر اس دنیائے فانی سے اپنے وطن رخصت ہوئے۔ اس لحاظ سے ہمارا اصلی وطن جنت ہے۔

میرے عزیز بھائیو! ہم آخری نبی محمد ﷺ کے امتی ہیں اور خیر امت کے لقب والے ہیں اور ہمارا اصلی وطن جنت ہے تو کیا یہ تمنا نہیں ہے کہ ہم اپنے وطن جنت کو واپس جائیں؟

جواب سب کا ایک ہی ہوگا، یہ کہ بیشک ہم اپنے وطن جنت میں جانے



کے آرزو مند ہیں، تو میرے بھائیو! میں یہ عرض کروں گا کہ بموجب فرمان الہی ﴿اتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا مَن دُونَهُ أُولَئِكَ﴾ (اعراف: ۳) اسی کی پیروی کرو جو تمہاری طرف تمہارے رب کی جانب سے اتارا گیا ہے اس کے سوا اور رفیقوں کی تابعداری میں نہ لگ جانا۔ اس سے صاف ظاہر ہے کہ ہم قرآن و حدیث پر عمل کر کے سیدھا راستہ طے کرتے ہوئے اس دار فانی سے اپنے اصلی وطن جنت کو واپس ہو جائیں۔

اس آیت کریمہ کی روشنی میں کسی کو یہ حق حاصل نہیں ہوتا کہ قرآن و حدیث کو چھوڑ کر کسی امتی کی پیروی کرے۔ اگر کوئی ایسی خلاف ورزی کرتا ہے تو وہ اپنے اصلی وطن جنت کے راستے سے بھٹک کر دوزخ کی طرف چلا جاتا ہے اللہ تعالیٰ کے نافرمانوں و مشرکوں کا ٹھکانہ دوزخ ہے جو دائمی عذاب کا مقام ہے۔

برادران ملت! سنجیدگی سے غور و فکر کرو کہ مقام پیدائش عارضی و فانی دنیا کے وطن سے انسان کو کس قدر محبت ہوتی ہے۔ اس کا اندازہ اسی وقت ہوتا ہے جب کہ انسان اپنے وطن سے دور دوسرے مقام پر کئی سال زندگی گزارنے کے بعد اپنے وطن واپس آتا ہے تو اس کو کتنی خوشی ہوتی ہے حالانکہ یہ خوشی عارضی فانی دنیا کے وطن کی ہے۔

اے اللہ کے بندو! دائمی خوشی کا مقام جنت ہے اس کے لئے اللہ اور اس کے رسول اللہ ﷺ کی فرمانبرداری کرتے ہوئے اس دنیائے فانی سے اپنے اصلی وطن جنت کی طرف رخصت ہو جاؤ۔



### راہ جنت

(۱) عبداللہ بن مسعودؓ روایت کرتے ہوئے کہتے ہیں کہ رسول اللہ ﷺ نے ہمارے لئے ایک (سیدھی) لکیر کھینچی، پھر فرمایا یہ راہ اللہ کی ہے پھر آپ ﷺ نے (سیدھے) خط کے دائیں بائیں چند (ترچھے) خط کھینچے اور فرمایا یہ راہیں ہیں ان میں سے ہر راہ پر شیطان ہے جو پکارتا ہے اس راہ کی طرف پھر آپ نے قرآن کی یہ آیت پڑھی۔ ﴿وَإِنْ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السَّبِيلَ﴾ (الانعام: ۱۵۳) اور تحقیق یہ ہے راہ میری سیدھی پس پیروی کرو اس کی اور دوسرے راستوں کی پیروی نہ کرو۔

وہ نقشہ اس طرح ہے۔ (احمد، نسائی، دارمی)

شیطان کی راہیں


شیطان کی راہیں

اللہ کی راہ

(۲) حضرت جابرؓ سے روایت ہے کہتے ہیں کہ ہم رسول اللہ ﷺ کی خدمت میں بیٹھے تھے کہ آپ نے ایک سیدھی لکیر کھینچی پھر دو لکیریں (ترچھی)



اسکے داہنے اور دو لکیریں (ترجھی) اس کے بائیں کھینچیں۔ پھر درمیانی (سیدھی) لکیر پر ہاتھ رکھ کر فرمایا یہ اللہ کی راہ ہے۔ (باقی راہیں اللہ کی نہیں) وہ نقشہ اس طرح ہے۔ (ابن ماجہ)



ان دونوں حدیثوں و شکلوں کا مطلب ایک ہی ہے۔ رسول اللہ ﷺ نے درمیانی سیدھی لکیر کو اللہ کی راہ کہا ہے۔

اللہ تعالیٰ قرآن عظیم الشان میں فرماتا ہے ﴿مَنْ يَطْعِ الرُّسُولَ فَقَدْ اطَاعَ اللَّهَ﴾ (نساء: ۸۰) رسول ﷺ کی اطاعت اللہ کی اطاعت ہے۔

اس آیت کریمہ سے اللہ کی راہ کا انکشاف ہو رہا ہے کہ رسول اللہ ﷺ کی پیروی کرنا انکے نقش قدم پر چلنا گویا اللہ کی راہ پر چلنا ہے اس طرح سے اللہ کے رسول کے قول و فعل کی راہ تا قیامت راہ عمل ہے جو ہر نمونہ زندگی قرآن و حدیث کا مظہر ہے اس سے صاف ظاہر ہے کہ قرآن و حدیث راہ جنت ہے انہی پر عمل کر کے جنت میں



داخل ہو جائیں۔

برادران ملت! قرآن و حدیث پر عمل مقصد زندگی ہونا چاہیے چونکہ یہ دنیا مہلت کا مقام ہے اس کو ایک روز چھوڑنا ہے۔ اس لئے زندگی کے تمام منازل کتاب و سنت کے مطابق طے کرتے ہوئے آخری سانس چھوڑنا ہی کامیابی کی منزل ہے وہ آخری منزل جنت ہے۔

مسلك سنت پہ اے سالک چلا جا بے دھڑک  
جنت الفردوس کو سیدھی گئی ہے یہ سڑک

### پیغام الہی

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ (تحریم: ۶)  
اے ایمان والو اپنے آپ کو اور اپنے اہل و عیال کو دوزخ کی آگ سے بچاؤ۔  
روز قیامت اس کی باز پرس ہوگی۔ اس نجات کے لئے اسلامی تعلیم و  
ترہیت سے اپنے اہل و عیال کو واقف کرا کے باعمل بنانے کی کوشش کریں۔ یہ صدر  
خاندان کی بہت اہم ذمہ داری ہے ہدایت دینا اللہ تعالیٰ کے اختیار میں ہے۔

### پیغام رسول ﷺ

(ان رسول اللہ ﷺ قال ما نحل والد ولده من نحل افضل  
من ادب حسن) (ترمذی مشکوٰۃ)

رسول اللہ ﷺ نے فرمایا کہ باپ اپنی اولاد کو جو کچھ دیتا ہے اس میں



سب سے بہتر عطیہ اس کی اچھی تعلیم و تربیت ہے۔

تشریح : والدین کا بہترین عطیہ اولاد کی صحیح تعلیم و تربیت ہے اسلام نے بچوں کی تعلیم و تربیت کے سلسلہ میں بہت ہی تاکید حکم دیا ہے۔ اس حدیث کے معنی یہ نہیں کہ کوئی عطیہ ہی نہ دیا جائے جائداد ورثے میں نہ چھوڑی جائے۔ بلکہ اولیت اور سب سے زیادہ اہمیت تعلیم و تربیت کو دی جائے۔

### اپنے اعمال کو ضائع نہ کرو

کافر و مسلمان کے عمل میں تقابل کے سلسلے میں ایک بات عرض کر دینا ضروری سمجھتا ہوں وہ یہ کہ آخرت کا انکار کرنے والا کافر کتنا بھی نیک کام کرے اس کو اخروی ثواب نہیں ملتا۔ بلکہ دنیا میں کچھ نصیب ہو جاتا ہے برخلاف اس کے آخرت کا اقرار کرنے والا مسلمان اگر قرآن و حدیث کے مطابق عمل نہ کرے تو اس کا کوئی نیک کام خواہ کتنا ہی بہتر ہو وہ اللہ تعالیٰ کے پاس قابل قبول نہیں ہوتا اور نہ ہی اس کو جنت نصیب ہوتی ہے۔

میرے معزز بھائیو ! اب بھی وقت ہے زندگی کو غنیمت جانیں اور اپنی بے راہ روی کا اعتراف کر کے اللہ تعالیٰ سے مغفرت کی دعا کریں۔ اس کی رحمت سے ناامید نہ ہو جائیں۔ وہ توبہ قبول کرنے والا ہے اور توبہ کرنے والوں سے بہت خوش ہوتا ہے۔ لہذا توبہ و استغفار کرنے میں جلدی کریں۔ کہیں ایسا نہ ہو کہ سورج بجائے مشرق کے مغرب کی طرف سے طلوع ہو جائے جب ایسا ہوگا تو اس وقت توبہ کا دروازہ بند ہو جائے گا یہ بات خوب یاد رکھو کہ وہ دن قیامت کا ہوگا جب اچانک واقع ہوگا۔ اس کا علم کسی کو نہیں ہے اس دن یہاں جیسا کرو گے



ویسا پاؤ گے۔ ذرہ ذرہ کا حساب ہوگا اس کے مطابق جزا و سزا ہوگی۔  
یہ دنیا دار العمل ہے اس لئے خیر امت کا فریضہ ہے کہ اسلام خالص، پیغام  
الہی اور پیغام رسول اللہ کے ذریعے امر بالمعروف و نہی عن المنکر کے ذریعے  
عوام الناس کو تاقیامت آگاہ کرتے رہیں۔  
میری ذمہ داری حق بات کو پیش کرنا ہے۔ وما علینا الا البلاغ  
اب بارگاہ رب العزت میں دعا کرتا ہوں کہ!  
اے دلوں کے پھیرنے والے تمام مسلمان بھائیوں کے دلوں کو اپنے  
خالص دین اسلام پر عمل کرنے کی طرف مائل کر دے اور ہدایت نصیب فرما۔ آمین ثم  
آمین۔

سبحان ربک رب العزة

عما یصفون و سلام علی المرسلین

والحمد لله رب العالمین

برحمتک یا ارحم

الراحمین



## توحید میں شرک کی ملاوٹ

(مولانا حالیؒ)

کرے غیر گربت کی پوجا تو کافر      جو ٹہرائے بیٹا خدا کا تو کافر  
 جھکے آگ پر بہر سجدہ تو کافر      کواکب میں مانے کرشمہ تو کافر  
 مگر مومنوں پر کشادہ ہیں راہیں      پرستش کریں شوق سے جس کی چاہیں  
 نبی کو جو چاہیں خدا کر دکھائیں      اماموں کا رتبہ نبی سے بڑھائیں  
 مزاروں پہ دن رات نذریں چڑھائیں      شہیدوں سے جا جا کے مانگیں دعائیں  
 نہ توحید میں کچھ خلل اس سے آئے      نہ اسلام بگڑے نہ ایمان جائے  
 وہ دیں جس سے توحید پھیلی جہاں میں      ہوا جلوہ گر حق زمین و زماں میں  
 رہا شرک باقی نہ وہم و گماں میں      وہ بدلا گیا آکے ہندوستان میں

ہمیشہ سے اسلام تھا جس پہ نازاں

وہ دولت بھی کھو بیٹھے آخر مسلمان